

वर्कशाप के जरिए प्रशिक्षित होंगे 11 लाख शहरी

हमारे संवाददाता , पटना : 11 लाख शहरी गरीबों को वर्कशाप के जरिए प्रशिक्षण दिया जाएगा। प्रशिक्षण के बाद स्वरोजगार करने के लिए इन्हें दो लाख रुपये का ऋण मिलेगा जिस पर 25 फीसद की सब्सिडी होगी। स्लम इलाकों में जीवन बसर करने वाले 52 हजार लोगों को आवास उपलब्ध कराने की भी योजना है। उक्त बातें गुरुवार को होटल पाटलिपुत्र अशोक में नगर विकास मंत्री डा. प्रेम कुमार ने कहीं। वे स्वर्ण जयंती शास्त्री रोजगार योजना पर राज्य स्तरीय कार्यशाला को संबोधित कर रहे थे। कार्यशाला का आयोजन भारत सरकार के आवास एवं शहरी गरीबी उन्मूलन मंत्रालय व लखनऊ विश्वविद्यालय के रीजनल सेंटर फार अर्बन एंड इन्वार्मेटल स्टडीज के संयुक्त तत्वावधान में किया गया। आयोजित संगोष्ठी को संबोधित करते हुए डा. प्रेम कुमार ने कहा कि यह योजना 1997 में शहरी क्षेत्र के 18 से 35 साल की उम्र वाले गरीबों के लिए शुरू हुई थी। सिर्फ तीन ट्रेड (कंप्यूटर , रंगीन मछली और सिलाई) में ट्रेनिंग दी जाती थी।